

የሰባኪው ምሳሌ

አንደኛ መጽሐፍ

በወንጌላዊ ደመወዝ አበበ

1994 ዓ.ም ታተመ



መጽሐፍ ቅዱስን መሠረት ያደረጉ መጻሕፍት

ይህን መጽሐፍ ያለ ደራሲው ፈቃድ ማባዛት ወይም መልሶ ማሳተም በሕግ የተከለከለ ነው።

**Copyright ©Demewez Abebe
April 2002
All Rights Reserved**

አሳታሚ

የኤስ አይ ኤም ሥነ ጽሑፍ ክፍል

የፖ. ሣ. ቁጥር 127

አዲስ አበባ፣ ኢትዮጵያ

Printed by SIM Press

ማውጫ

ክፍል አንድ 1

1. ስለ እውነተኛ ፍቅር..... 1

- ➔ የቤት ቀጋ 1
- ➔ ጃኬቴን ልደርብልሽ! 2
- ➔ አንቺን አላገባም 3
- ➔ ሚስት አጣሁ! 4
- ➔ በድሉ ያድጋል 5
- ➔ ወደ ጎንጊ ተመልከት 6
- ➔ ጅቡ መጣብህ! 7
- ➔ አንድ ለአንድ 8
- ➔ የእኔ አንድ ዓይኔ ይጥፋ! 9

ክፍል ሁለት 10

2. ስለ እግዚአብሔር ቃል 10

- ➔ ያንጫርላሃ! 10
- ➔ የደራሲው ወዳጅ 11
- ➔ እሳቱ ሰባኪ 12
- ➔ ለሰይጣን ጊዜ የለኝም 14
- ➔ እኛ ቤት መሣሪያ አለ..... 15
- ➔ ከርሞ ጥጃ 16
- ➔ ማን ሊበላው ነው! 17
- ➔ ሰገባውና ማህደሩ 18
- ➔ ጅኔ ለማንጫጫት 19
- ➔ እኔ መንፈስ ነኝ 20
- ➔ እናቴንስ አላገባም! 21
- ➔ ይነሣሉና እንዳይቀበሩ 22
- ➔ የዱላ ቅብብሎሽ..... 23

- ⇒ ግራ የተጋባው ሰባኪ..... 24
- ክፍል ሦስት 25
- 3. ስለ ጸሎት 25
 - ⇒ ለእናቴም ደህና አማች ስጣት..... 25
 - ⇒ የድሃው ሰው ጸሎት 26
 - ⇒ ወይ ውረድ ወይ ፍረድ! 27
 - ⇒ የትንሹ ልጅ ጸሎት 28
 - ⇒ የኢትዮጵያ ዋና ከተማ አዋሳ ይሁን! 29
 - ⇒ የራብ አድማ 30
 - ⇒ ጌታ ሆይ ቤታችን እንዳይጠፋህ! 31
- ክፍል አራት 32
- 4. እግዚአብሔርን ስለ ማስቀደም 32
 - ⇒ የተዘቀዘቀው ስፒሊ..... 32
 - ⇒ ማዳበሪያውና ጨው 33
 - ⇒ ጭስ ማውጫ 34
 - ⇒ በአፍንጫዬ ይውጣ 35
 - ⇒ እስይ ፈጅኝ 36
 - ⇒ የምተኛው የት ነው? 37
 - ⇒ አለች አትበላት 38
 - ⇒ የቀለበት መንገድ 39
 - ⇒ እርሳቸውን ትመስላለች 40
 - ⇒ ስልሳ ግሊዮን 41
 - ⇒ ዓለምን አልክድም! 42
 - ⇒ የፋሲካው በሬ 43
 - ⇒ ወ/ሪት ብርጭቆ 44
 - ⇒ አባዬ በላኸው! 45
 - ⇒ ዓለም ሁሉ ገምቷል ለካ 46

➔ የአይጥ መርዝ.....47

➔ እግዚአብሔር የቱን ያክላል?48

ክፍል አምስት49

5. እግዚአብሔርን ስለሚያስከብር ሥራ 49

➔ ምን አለበት ባትሮኑቲብኝ?49

➔ የዕለት ጉርሷን አጣኝ50

➔ አጥር ገፊው51

➔ ዶክተሩ በተወለዱ በአራት ዓመታቸው ሞቱ52

➔ ይፍቱ ሥራ.....53

➔ ዝጊው ስልሽ፣ ዝጋው ስልህ54

➔ የእኛ ኑሮ ተላትፎ ነው!55

➔ አቶ ቃለ ሕይወት ጥሩ ሰው ነው!56

➔ ክፉ ለራሱ፣ ደግ ለራሱ.....57

➔ የታረደው በግ.....58

ክፍል ስድስት59

6. ስለ እግዚአብሔር ተስፋ59

➔ አቤት! የገና አባት ጺም59

➔ ካሮቱና አህያው60

➔ እግዚአብሔር ሆይ፣ ታዘብኩህ61

➔ መነጻር የተሸከመው ጉንዳን62

ክፍል ሰባት63

7. በእግዚአብሔር ስለ መታመን63

➔ ቋጥኙን ልቀቅ!63

➔ ነፍሴን ለባለቤቱ ላስረክብ!64

➔ የሰይጣን ቀንበር65

➔ በኢየሱስ ስም አቃጥለኝ!66

➔ ጥቁሯ ደሮ67

➡ ከመቶ በላይ ቁጥር አለው ወይ? 68

➡ ለሕይወትህ ዋጋ ስጥ 69

ክፍል ስምንት 70

8. ለእግዚአብሔር ስለ መሰጠት 70

➡ የእግዚአብሔር ጥጃ ሞተችበት 70

➡ አባ ጎሌና አቡዬ 71

➡ የመባው ዕቃ 71

➡ ዘጠኝ ብር ከስረሃል 73

ክፍል ዘጠኝ 74

9. እግዚአብሔርን ስለ ግገልገል 74

➡ ክራባት ታስራለህ 74

➡ ምን ነው ምን ነካዎት? 75

➡ የመንደር መገለጥ 76

➡ የተዋሰኑት ነው! 77

➡ የጠፋው ፍየል 78

➡ ዝሆን ትልቅ ነው 79

➡ ሰውም አይደለሁም 80

➡ አራርቆ መውለድ 81

ክፍል አሥር 82

10. እርስ በርስ ይቅር ስለ መባባል 82

➡ ካቆምንበት እንጀምራለን 82

➡ ወረቀት አፍ የለውም! 83

➡ አህያውን ይዛችሁ ከዚህ ቆይ! 84

➡ የኢሠጋ አባል ነዎት? 85

 ምሥጋና 86

 ሥጦታ 86

መግቢያ

ይህን «የሰባኪው ምሳሌ» የሚለውን መጽሐፍ ለመጻፍ ያነሣሣች ምክንያት ምን እንደ ሆነ ስገልጽ ደስ ይለኛል። ብዙ ጊዜ ከአእምሮአችን የማይጠፉ ነገሮች ምንድን ናቸው? ብንል በትምህርት ቤትም ሆነ በቤተ ክርስቲያን በልጅነታችን የተማርናቸው በምሳሌ ተገልጸው የሰማናቸው ነገሮች ናቸው። ዛሬም ቢሆን በምሳሌ የምንሰማቸውና የምንናገራቸው መልእክቶች እንደምንወዳቸውና የሰው ልብም ውስጥ ገብተው እንደሚቀሩ፣ ሕይወትንም እንደሚለውጡ አሌ የማይባል ነው።

ታዲያ እውነቱ ይሄ ሆኖ ሳለ ብዙ ሰባኪዎችና የመጽሐፍ ቅዱስ አስተማሪዎች ግን በሚሰብኩበት ወይም በሚያስተምሩበት ጊዜ እምብዛም ምሳሌ ሲጠቀሙ አላይም። ይህም በሁለት ምክንያት ሊሆን ይችላል። አንድም ምሳሌ ካለማግኘት ሊሆን ይችላል፤ አልያም ምሳሌ ለመጠቀም ካለመፈለግ ሊሆን ይችላል። ምሳሌ ተጠቅሞ ሕይወት የሚለውጠውን የእግዚአብሔርን ቃል ማስተማር ግን መጽሐፍ ቅዱሳዊ እንደሆነ ላረጋግጥላችሁ እወዳለሁ። የሃይማኖታችን ጀማሪና ፈጻሚ የሆነው ጌታችን ኢየሱስ ክርስቶስ እኮ በምድር ላይ ሳለ በሚያስተምርበት ጊዜ ሁሉ ጥቂት ሳይሆን ብዙ ምሳሌዎችን እንደተጠቀመ መጽሐፍ ቅዱስ በማቴዎስ ወንጌል ምዕራፍ 13 ቁጥር 34 እና 35 እንደዚህ ሲል ይነግረናል፤ «ኢየሱስም ለሕዝቡ ይህንን ሁሉ በምሳሌ ተናገረ፤ በነቢዩም በምሳሌ አፈን እክፍታለሁ፤ ሃለም ከተፈጠረ ጀምሮ የተሰወረውንም እናገራለሁ የተባለው ይፈጸም ዘንድ ያለ ምሳሌ አልተናገራቸውም።» ስለዚህ ስብከታችን ሁሉ በምሳሌ ቢታጀበ ውጤቱ ያማረና የጣፈጠ እንጂ የጎመዘዘ አይሆንም።

ሁላችንም እንደምናውቀው ስብከት ሦስት ክፍሎች አሉት- መግቢያ፣ ሐተታና መደምደሚያ። እነዚህን ሦስቱን በትክክል ተረድተንና በአንድ አሳብ አጠቃልለን ለማቅረብ የጥናት ጊዜ መውሰድና መጸለይ ያስፈልገናል። ስብከት መነሻና መድረሻ አለው። ነገር ግን አንዳንድ ጊዜ ትኩረት ካለመስጠታችን የተነሣ ይሆናል፤ መነሻና መድረሻ ሳይኖረው ይቀርና የሕዝቡን ጊዜ ወስደንና ሕዝቡን አሰልፋችሁትን መልእክታችን ራሱና እግሩ ሳይታወቅ ይቀራል። በአጭር ደቂቃ ከመልእክታችን ጋር የሚሄዱ ጥቂት ምሳሌዎችን በመጠቀም የሕዝቡን ልብ የሚያሳርፍና እግዚአብሔርን የሚያስከብር የጣፈጠ መልእክት ማስተላለፍ ስንችል፤ ከዘፍጥረት እንጀምርና ወደ ራይሎ ሕዝቡን ይዘን ስንገለግስ ድንገት መሀል ላይ ድካምና እንቅልፍ ይተባበሩና አድማጮቻችንን መንገድ ላይ ያስቀሩብናል።

የግድ እኮ ከዘፍጥረት መጀመር የለብንም፤ ወይም ከዘፍጥረት የጀመረ ሰባኪ ዮሐንስ ራእይ ሳይደርስ እንዳያቆም ተብሎ አልተጻፈም። ይህን በተመለከተ አንድ የሰማሁት እውነታ አለ። አንድ ሰባኪ ከዘፍጥረት ጀምሮ እየሰበከ እየሰበከ እየሰበከ ትንቢተ ኢሳይያስ ደረሰና የኢሳይያስን መጽሐፍ ደግሞ እንማራለን፤ ሲል በጣም የደከመና ከዘፍጥረት ጀምሮ እየተሰላቸ የመጣ ሰሚ ተነሣና ጌታዬ እኔ ስለደከመኝ የቀጠሮዬ ሰዓትም ስላለፈ እሄዳለሁ፤ በእኔ ፈንታ ግን እራሱ ኢሳይያስ መጥቶ ይሰማ ብሎት ጥሎት ሄደ።

በእርግጥ ሰባኪነት ስጦታ ነው፤ ቢሆንም የተሰጠው ሰው እንዴት ስጦታውን እንደሚገልጥ ሊተጋ ያስፈልገዋል። እንግዲህ ይህ መጽሐፍ ምንናአልባት ይህንና ሌሎችንም ችግሮች በትንሹ ሊያስቀር ይችል ይሆናል በማለት ያነበብኳቸውንና የሰማኋቸውን ምሳሌዎች ከቃሉ ጋር በሚያመች ሁኔታ በማስተካከል ሳቀርብ የእግዚአብሔርን ቃል ለምታስተምሩና ለምትማሩ፤ በአጠቃላይም ለሰው ልጆች ሁሉ የሚጠቅሙና ሕይወትን የሚለውጡ ስለሆኑ ለግል ሕይወታችሁና ለጋራ አገልግሎታችሁ እንደምትጠቀሙባቸው በማመን ነው።

ክፍል አንድ

ሰለ እውነተኛ ፍቅር

የቤት ቀጋ

ሰባኪው «ፍቅራችን የአደባባይ ብቻ ሳይሆን የቤትም ይሁን። እውነተኛ ፍቅር ከቤት ጀምሮ ወደ ውጪ ይወጣል የቤት ቀጋ የውጪ አልጋ አንሁን።» የሚለውን መጽሐፍ ቅዱሳዊ ትምህርት ለማስጨበጥ የሚከተለውን ምሳሌ ተጠቀሙ።

አንድ ሰው በቤት ውስጥ ለቤተሰቡና ለሚሰቱ ፍቅር የለውም። ውጋ ቀጠነ ብሎ የሚጣላና የሚጨቃጨቅ፣ በውጭ ግን መልአክ የመሰለ ፍቅርን የሚያሳይ ግብዝ ሰው ነበረ። እና አንድ ቀን የስብከት ተራው ደረሰና ቤተ ክርስቲያን መድረክ ላይ ቆሞ ከ1ኛ ቆር. ምዕ. 13 መስበክ ጀመረ፤ እንዲህ እያለ፣ «ፍቅር አይመካም፣ አይበላጭም፣ አይጣላም፣ የራሱን አይፈልግም፣ በሁሉ ይታገላል፣ ሁሉን ይወዳል. . .» በዚህ ጊዜ በጉባኤው መሀል ቁጭ ብላ የምትሰማው ባለቤቱ የቤቱን የፍቅር ሕይወት እና የመድረኩን እያነጻጸረች እየተደነቀችም ትሰማው ነበርና ስብከቱ አልቆ ፕሮግራሙ ሲፈጸም፣ ሚስቲቱ ወደ ቤተ ክርስቲያኑ መጋቢ ሄደችና እንዲህ አለች፡- «ፓስተር ባለቤቱ በቤተ ክርስቲያን እውነተኛ ፍቅርን እንደዚህ ካሳየ ቤት ደግሞ በተቃራኒው ከሆነ ችግሩ ቤቱ ነውና አልጋችንን ቤተ ክርስቲያን ላምጣና እዚሁ እንኑር፤ ቤቱን ልጆቹ ይኑሩበት» አለች።

«ፍቅራችሁ ያለ ግብዝነት ይሁን። ክፉውን ነገር ተጸዩት፤ ከበጎ ነገር ጋር ተባበሩ።» (ሮሜ 12:9)

ወገኖቹ፣ «እግዚአብሔር ፍቅር ነው»፣ እኛ ደግሞ የእርሱ ልጆች ነንና የአባታችንን ባሕርይ እንውረስ እንጂ የግብዝነት ፍቅር አይኑረን። ምን ያህል ዘመን እንደምንኖር ባናውቅም ቀሪውን ሕይወታችንን ጌታ በፍቅር ኅብኝተ ለእርሱና ለሰዎች ሁሉ የምንመች የቤትም የውጭም አልጋ ያድርገን። አሜን!

ጃኪቴን ልደርብልሽ!

ለባኪው «እውነተኛ ፍቅር ጊዜና ሁኔታ አይለውጠውም። ዛሬ ወይም ባንድ ወቅት ነፍስ እስከማይቀርልን ድረስ የወደድናቸውን ሰዎች እጃችን ከገቡ በኋላ ፍቅራችን መቀዝቀዝ (መቀነስ) የለበትም፤ እውነተኛ ፍቅር ጊዜ አይለውጠውምና።» የሚለውን ስብከታቸውን ለማስጨበጥ ይህን ምላሌ ተናገሩ።

በእርጭኝነት ዘመናቸው በጣም የሚዋደዱ ፍቅረኛዎች ነበሩ፤ በተለይ ወንዱ ነፍሱ እስክትወጣ ይወዳታል። አብረው እየሄዱ ከበረዳት ጃኪቴን ልደርብልሽ ይልና ይደርብላታል፤ እንቅፋት ከመታትም እኔን ይድፋኝ ይላል፤ እንዲህ እንዲህ እያለ ተጋብተው አንድ አሥር ዓመት ከቆዩ በኋላ ሁኔታዎች እየተለወጡ መጡ። ያ የዱሮ እንስፍስፍነቱ ቀዘቀዘና ዛሬ ወዳጅ ዘመድ ለመጠየቅ አብረው ሲሄዱ በርዱት በረደኝ ብትለው በጎርናና ድምፁ «ደርበሽ አትወጧም ነበር» ይላታል፤ እንቅፋት ሲመታትም «እያየሽ አትሄጃም» ብሎ ይሮኽባታል። ለምን ቢባል የቀደመውን ፍቅር ትቷልና።

«ዳሩ ገን የምነቅፍብህ ነገር አለኝ የቀደመውን ፍቅርህን ትተሃልና።» (ራዕይ 2:4)።

አዎ ወገኖቼ፣ ባንድ ወቅት እንደዚያ ሰው እስኪታዘበን ድረስ ራሳችንን የሰጠንላት ባለቤታችን፣ ዛሬ ልጆች ወልዳ ለልጆቿ እያሰበች ራሷን ባትጠብቅና ውበቷም ቢረገፍ፣ እግዚአብሔር የሰጠን ሚስታችን ነችና በማይለወጥ ፍቅር ልንወዳት ይገባል። «ወዳጅ በዘመኑ ሁሉ ይወዳልና»። ዘመናችንን በእውነተኛ ፍቅር እንድንጨርሰው ፈጣሪ ይርዳን። አሜን!

አንቺን አላገባም

ሰባኪው ለአቅመ አዳም የደረሱ ወጣቶችን ሁሉ ሰብስበው በቤተ ክርስቲያናቸው እንዲህ እያሉ የጋብቻ ትምህርት ግስተማር ጀመሩ «ወጣቶች ራሳችሁን በንጽሕናና በቅድስና ጠብቃችሁ እግዚአብሔር በሚፈቅደው መንገድ እጮኛ መርጣችሁ እንደ ቃሉ ክቡር የሆነውን ትዳር መመሥረት አለባችሁ። ታዲያ እጮኛ ስትመርጡ በውስጧ ወይም በውስጡ ፈሪህ እግዚአብሔር መኖሩን አረጋግጡ እንጂ በሚረገፈውና በሚከዳው የውጭ ግንነት /መልክ/ ላይ ብቻ አታተኩሩ። በውስጥ ልብ ለልብ የተዋደደ እስከ ሕይወት ፍጻሜ ይዘልቃል፤ በውጭ በመልክ ብቻ የተዋደደ መልክና ውበት ሲከዳ እርሱም አብር ይከዳል፤ ፍቅሩ ውጫዊ ነውና።» እስቲ ይህን ምሳሌ ልንገራችሁ፡-

አንድ ወጣት የአንዲትን ልጅ ዓይኗን ወደደና ለትዳር ጠየቃት። እርሷም እሺ ብላው አብረው ቀጠሉ። አንድ ቀን ሽርሽር ቦታ ሄደው ዋና እየዋኙ ሳለ ውኃ ውስጥ የተደበቀ ብረት ዓይኗን ይመታውና አንድ ዓይኗ ይፈስሳል። በዚህ ጊዜ አንድ ቀን «የምነግርሽ ነገር አለኝና ቶሎ ብለሽ ነይ» ብሎ ይጠራታል። እርሷም መጥታ የሚነግራት ስለምን እንደሆነ ለማወቅ ጓጉታ ትጠይቀው ጀመር። ስለ ስርጋችን ነው? ስለ እኔ ሼሎ ነው? ስለምንጋባባት ቀን ነው? የምትነግረኝ ምንድን ነው? እርሱም፡ «አይደለም የምነግርሽ ከዚህ በኋላ አብረን አንቀጥልም፤ አንቺንም አላገባም፤ ምክንያቱም የዚያች የዓይነ ስውር ባለቤት መባል አልፈልግም።» አላት።

«ወዳጅ በዘመኑ ሁሉ ይወዳል» (ምሳሌ 17:17)።

አዎ ወገኖቼ፤ ፍቅራችንን በእውነተኛ ፍቅር እንጂ በሚፈረሰውና በሚጠፋው አካል ብቻ አንመሥርት። የምናገባው ዓይኗን፣ ፀጉሯን ወይም አፍንጫዋን አይደለም፤ የእግዚአብሔር አምላል የሆነውን ክቡር የሰው ልጅን እንጂ። በእውነት እንዋደድ፤ ለዚህም አምላክ ይርዳን። አሜን!

ሚስት አጣሁ!

ሰባኪው ትዳር ያልመሠረቱ ወጣቶችን ሰብስበው እጮኛ እንዴት መያዝ እንዳለባቸው ሲያስተምሩ «ወጣቶች እጮኛ ስትመርጡ መመዘኛ (ከራይቴሪያ) አታብዙ! እግዚአብሔር የሚያስቀምጠው የመጀመሪያው መመዘኛ ክርስቲያን ከክርስቲያን ጋር መጋባት አለበት ነው የሚለው። ደግሞ ልብ በሉ ፍጹም የሆነች ሚስት (ባል) አናገኛም! የምናገኘው አንዱ የአንዱን ጉድለት ለመሙላት ነውና ይህንንም አስቡበት! አለበለዚያ ፍጹም የሆነ እንከን የሌለው ጓደኛ እየፈለጋችሁ ስትኖሩ አታገኙም! ዕድሜአችሁ አልቆ ሳታገቡ ቆማችሁ ትቀራላችሁ እንጂ።» የሚለውን ትምህርታቸውን ለማስጨበጥ የሚከተለውን ምሳሌ ተጠቀሙ።

አንድ ወጣት ሳያገባ ዕድሜው ከወጣትነት ወደ ጎልማሳነት ገፋ። የቤተ ክርስቲያኑ መጋቢ ጠራውና «ለምንድን ነው የማታገባው? ሥራ አለህ፣ ቤትም አለህ፣ ሁሉ ተሟልቷል፣ ምንድነው ችግርህ» ብለው ቢጠይቁት እንዲህ ብሎ መለሰላቸው። «ከእ-ኸ ያለውን መመዘኛዬን (ከራይቴሪያ) የምታሟላ ሚስት አጣሁ አላቸው።» እርሳቸውም «እስቲ ለመሆኑ ምንድን ነው? ይህን ከA-Z ያለውን መመዘኛህን ንገረኝ ለረዳው አሉት።» እርሱም «(A አክቲቭ፣ B ቢዩቲፋል፣ C ክሪኤትቭ፣ D ዲሰንት፣ E ኤክሰለንት፣ F ፋንታስቲክ፣ G ጃይንት፣ H ሐምብል፣ I ኢኖሰንት፣ J ጂንትል፣ K ካይንድ . . .) እያለ ሲቀጥል መጋቢው አቋረጡትና «የእኔ ወንድም ይህን ሁሉ የምታሟላ ሚስት አታገኛም፣ ነገር ግን ጉድለትና እንከን የሌለበትን ክርስቶስን የምታመልክ ሴት እንድታገባ እመክርሃለሁ።» አሉት።

አዎ ወገኖቼ ሆይ፣ ባልና ሚስት የሚጋቡት ለመረዳዳት ነው! የሚረዳ ነገር የሌላቸው ምንም የማያስፈልጋቸው ከሆኑ መጋባትም አያስፈልጋቸውምና ከእውነቱ እንዳንርቅ ጌታ ይርዳን። አሜን!

በዕድሉ ያድጋል

ሰባኪው በቤተ ክርስቲያናቸው ያሉትን ባለ ትዳርቸ ሰብስበው ስለ ቤተሰብ አደኗርና ስለ ልጆቻችን እንዲህ ሲሉ አስተማሩ «ቤተሰብ በእግዚአብሔር የተመሠረተ ስለሆነ በደስታና በፍቅር በመተሳሰብ ልንኖር ይገባል። ልጆቻችን ደግሞ የእግዚአብሔር ስጦታ ስለሆኑ ማሳደግ የምንችለውን ያህል ልጆቻችን እንደ አቅማችን ወልደን ማሳደግ አለብን እንጂ በዕድሉ ያድጋል ብለን የመጀመሪያው ገና ሳይጠነከር በላይ በላይ ላይ መጨመር የለብንም፤ አራርቀንና መጥነን መውለድ አለብን። ለዚህም እንዲረዳን ሳይንሳዊ የሆኑ መንገዶችን ሐኪም እያማከርን ብንጠቀም ኃጢአት አይደለም።» ለግሊው ትምህርታቸው የግሊከተለውን ምሳሌ በመጠቀም አስረግጠው ተናገሩ።

«በሥነ መለኮት (በመጽሐፍ ቅዱስ) ትምህርት ቤት መምህሩ ልጆቻችን መጥኖ (አራርቆ) ስለመውለድ ሲያስተምሩ ለተማሪዎቻቸው እንዲህ እያሉ ማስተማር ጀመሩ «የእግዚአብሔር ስጦታ የሆኑትን ልጆቻችን በአግባቡ ባናሳድግ እግዚአብሔር ይጠይቀናል፤ ለዚህም እንዲረዳን መጥነን መውለድ አለብን እንጂ ማንጋጋት የለብንም።» እያሉ ሲያስተምሩ፣ አንድ ያልተዋጠለት ተማሪ ጥያቄ ጠየቀ «በዘፍ. 1:28 ላይ «ብዙ ተባዙ ምድርንም ሙሉዋት» ይላል የእርስዎ ትምህርት ግን ብዛትን ሳይሆን ቅነሳን ነውና የግሊከተለው ከታሉ ጋራ አይጋጭም ወይ?» ቢላቸው፣ «ታዲያ እግዚአብሔር ብዙ ተባዙ ምድርንም ሙሉአት፣ ቢል አንተ ብቻህን ምድርን ልትሞላ ትፈልጋለህ እንዴ?» ብለው ጥያቄውን በጥያቄ በመመለስ አሳረፉት!

አዎ ወገናቼ፣ ዛሬ ጎዳናውን የሞሉትን ልጆች እያሰብንና እያዘንን እንጠንቀቅ፤ ነገ የእኛ ልጆች ተራ እንዳይሆን ማሳደግ የምንችለውን ልጆች ብቻ እንድንወልድ ጌታ ይርዳን። አሜን!

ወደ ጎንህ ተመልከት

ሰባኪው «በዚህ ምድር ላይ ስንኖር ሕይወታችንን የሚመራ ብቸኛና እውነተኛ መሪ እግዚአብሔር ብቻ ነው፤ በእርሱ ፊት በጸሎት ስንቀርብ እርሱ ፈቃዱን ያስታውቀናል፤ የትኛውን ሥራ መሥራት እንዳለብን፣ የት ሀገር መኖር እንዳለብን በየትኛው መንገድ መሄድ እንዳለብንና ማንን ማግባት እንዳለብን፤ ይህ ምሪት የሚሆነው ግን የእኛንም ድርሻ ስንወጣ ነው። ዳዊት ለጦርነት ሲወጣ ልውጣ ወይ ብሎ ይጸልያል፤ ውጣ ሲለው ይወጣል፤ አትውጣ ሲለው አይወጣም። አንድ ጊዜ የኮሽታ ድምፅ ስትሰማ ውጣ እኔ ከአንተ ጋር ነኝ አለው። መስማት የዳዊት ድርሻ ነበር። ሥራ የሌለው ሰው ወደ እግዚአብሔር ቢጸልይ ሥራ መስጠት የእግዚአብሔር ድርሻ ነው፤ ወጣ እያሉ የሥራ ማስታወቂያዎችን ማንበብ ደግሞ የግለሰቡ ድርሻ ነው፤ ልክ እንደዚሁ እጮኛ ለሌለው እጮኛ (ሚስት) መስጠት የእግዚአብሔር ድርሻ ነው፤ በፍቅር መጠየቅ ደግሞ የሰው ድርሻ ነው።» የሚለውን ትምህርታቸውን ለማስጨበጥ የሚከተለውን ምሳሌ ተናገሩ።

አንድ ወጣት ሳያገባ ብዙ ጊዜ ቆየና ወንጌላዊው «ሚስት ለምን አታገባም?» ብሎ ጠየቀው፤ እርሱም «እየጸለይኩ ነው» አለው። ከዓመት በኋላም ጠየቀው፤ አሁንም «እየጸለይኩ ነው» አለው። አሁንም ከተወሰኑ ዓመታት በኋላ «አሁንም እየጸለይኩ ነው?» ብሎ ጠየቀው፤ «አዎን እየጸለይኩ ነው» አለው። «መቼ መቼ ነው የምትጸልየው እስቲ ንገረኝ?» አለው። «ከሰኞ እስከ ሰኞ ወይም ከእሑድ እስከ እሑድ ነው» አለው። በዚህን ጊዜ ወንጌላዊው «ይሄ ማ የምትጠይቅበት ጊዜም የለህም ማለት ነው፤ እባክህ ከዚህ በኋላ ከሰኞ-አርብ ጸልይ፤ ቅዳሜና እሑድ ግን ወደ ጎንህ ዘወር ዘወር ብለህ ተመልከት።» አለው።

«እንዲህ ይሆናል፤ የምድርን ሁሉ ጌታ የእግዚአብሔርን ታበት የተሸከሙ ካህናት እገር ጫማ በየርዳኖስ ውኃ ውስጥ ሲቆም፣ ከላይ የሚወርደው የየርዳኖስ ውኃ ይቋረጣል፤ እንደ ከምርም ሆኖ ይቆማል።» (ኢያሱ 3:13)።

አዎ እግዚአብሔር የራሱን ድርሻ ይወጣል፤ እኛም በእምነትና በንቃት የራሳችንን ድርሻ እንድንወጣ ጌታ ይርዳን። አሜን!

ጅቡ መጣብህ!

ሰባኪው ባለትዳሮችን ሁሉ ሰብስበው ልጆችን በእግዚአብሔር ቃል እውነት ስለማሳደግ ሲያስተምሩ «የነገውን ሀገርና ቤተ ክርስቲያን የሚረከቡት የዛሬ ልጆች እንደሆኑ በሁላችን ዘንድ ግልጽ ነው። ስለዚህም ልጆቻችንን በእግዚአብሔር ቃል ኮትኩተን በየቤቶቻችን ለናሳድጋቸው ይገባል እንጂ በትንሽ በትልቁ እየደበደብን መራራ ልንሆንባቸው አይገባም። የልጆች አእምሮ ምንም ያልተጻፈበት ነጭ ወረቀትን ይመስላል! የሰጡትን ሁሉ ይቀበላል! ከዚያም አይለቅምና ገና ከመሠረቱ እውነቱን እውነት፣ ውሸቱንም ውሸት ነው እያልን በትክክለኛው መስመር ለናሳድጋቸው ይገባል እንጂ ባረጀ ባፈጀና በማይጠቅም «የጅቡ መጣብህ!» ባህል ውስጥ ልንዘፍቃቸው አይገባም። እውነትን ስተው በሐሰት ቢያድጉ ነገ የታሪክ ተጠያቂዎቹ እኛው ነን።» ለሚለው ትምህርታቸው ይህን ምሳሌ ተጠቀሙ።

አንድ እናት ልጇ እየዋሸ ስላስቸገራትና ወደፊትም በውሸቱ ይቀጥላል ብላ ስለ ፈራች እንዲህ ብላ አስጠነቀቀችው፤ «አንተ ልጅ ሁለተኛ የምትዋሸ ከሆነ ሆድህ ይቆነዘራል!» ልጇም መዋሸት ሆድን ያሳብጣል የሚለውን የውሸት ትምህርት ተቀብሎ ሲኖር ሳለ አንድ ቀን ወደ ቤታቸው ሆዱ ያበጠ እርጉዝ ሴት መጥታ ሲያይ ገረመውና ወደ እርሷ ጠጋ ብሎ፤ «አውቁብሻለሁ ሆድሽ እንደዚህ የተቆነዘረው ሁልጊዜ ስለምትዋሸ ነው።» ብሏት አረፈው።

ወገኖቹ ለልጆቻችን እውነትን እናስተምር! ዛሬውኑ ፊት ለፊት ነጩን ነጭ፣ ጥቁሩንም ጥቁር እንበላቸው እንጂ ነገ ሲገለጥ የሚያሳፍረንን እውነትና ተጨባጭነት የሌለውን እንቶ ፈንቶ ወራ አናስተምራቸው። በፍቅርና በጥበብ የእግዚአብሔርን እውነተኛ ቃል እያስተማርን እንድናሳድጋቸው ጌታ ይርዳን። አሜን!

«ልጅን በሚሄድበት መንገድ ምራው፣ በሽመገለም ጊዜ ከእርሱ ፈቀቅ አይልም።» (ምሳሌ 22:6)።

አንድ ለአንድ!

ሰባኪው ትዳር ያልያዙ ወጣቶችን ሰብስበው ስለ መጋባት የእግዚአብሔር ቃል የሚለውን ምንም ሳያስቀሩ ግልጽ በሆነ ሁኔታ አስተማሩ። «ጋብቻ ክቡር ነው፤ ክቡር የሆነበትም ምክንያት የተጀመረው በእግዚአብሔር በመሆኑ ነው። እግዚአብሔር በመጀመሪያ አዳምና ሔዋንን በማጋባት ጋብቻን አስጀመረ። ሌላው ክቡር የሆነበት ምክንያት አንድ አዳም ለአንድ ሔዋን መሆኑ ነው። ከዚህ ውጪ ጋብቻ ክቡር ሳይሆን ርኩስ ነው የሚሆነው። ይህንን አንድ ለአንድ መወሰንን ትተንና ጥለን ብንሄድ ትርፉ ሞት ነው። ዛሬ በምድራችን ላይ ኤች. አይ. ሺ. ኤድስ እንኳ ከሚዛመቱበት ዋናውና የመጀመሪያው መንገድ ሰዎች ከእግዚአብሔር ፈቃድ ውጭ በሆነ የግብረ-ሥጋ ግንኙነት ውስጥ (በዝሙት) ወድቀው ሲገኙ ነው። ከዚህ ደግሞ ሳንርቅ ኤድስ አይዘኝም ማለት አንችልም። ስለዚህ ወጣቶች ከዚህ ከሚርመሰመሰው የሰው ልጅ ውስጥ እግዚአብሔር እንደ ፈቃዱ ለአንተ (ለአንቺ) ሚስትን (ባልን) ይሰጣችኋልና በጸሎትና በፍርሃት ሕጉን ጠብቁ እንጂ ለወንድሜ ወይም ለእኅቴ ይጠቅማል በሚል በከንቱ ውዳሴ ከቃሉ ውጪ ሆናችሁ እንዳትገኙ ራሳችሁን ጠብቁ» ሲሉ ይህንን ምሳሌ ተጠቀሙ።»

አንዲት እኅት ለአንድ ወንድም፣ «እግዚአብሔር አንተን በትዳር አሳርፎሃል፣ ጥሩ ትዳርም ሰጥቶሃል፤ እኔን በዚህ ጉዳይ እንዲያሳርፈኝ ጸልይልኝ» አለችው። እርሱም «አይዘኝ ጌታ ይሰጥሻል» ብሎ አብረው መጸለይ ጀመሩ፤ ከ6 ዓመት በላይ ጸለዩ። እድሜዋም እየገፋ ሄደ። እርሱም በጌታ የሚወዳት ጥሩ እኅቴ ናትና ባለማግባትዋ ግራ ገባው። በመጨረሻም ላይ «ዘንድሮስ ማለፍ የለባትም» አለና እንዲህ ሲል አጥብቆ ጸለየ። «እግዚአብሔር ሆይ፣ ለዚች እኅቴ ባል ስጣት፤ አለበለዚያ ግን እኔ አገባታለሁ!» ብሎ እግዚአብሔርን አስፈራራ።

ቅዱሳኖች፣ ትዳርን የሚሰጥ እግዚአብሔር ነውና እርሱን እንጠብቅ። የሰጠንንም ትዳር በቅድስናና በፍርሃት መያዝ ይገባል፤ ክቡር ነውና። ዝሙት ኃጢአት ነውና ከዚህ እንድንሸሽ ጌታ ይርዳን። አሜን!

«ከከፋ የኅልማሳነት ምኞት ግን ሽሽ። . . . » (2ኛ ጢሞ. 2:22)።

የእኔ አንድ ዓይኔ ይጥፋ!

ሰባኪው ፈሪህ እግዚአብሔር አለን ወይም በእውነት ክርስቲያኖች ነን ለሚሉት ሰዎች ሁሉ ጠላቶቻቸውን እንደ እግዚአብሔር ቃል እንዲወዱ ሲያስተምሩ ይህንን ምሳሌ ተጠቀሙ።

አንድ ቀን እግዚአብሔር አንዱን ሰው እንዲህ ብሎ ተናገረው። «ለአንተ ያደረግሁትን ነገር ሁሉ ለጠላትህ ደግሞ እጥፍ አድርጌ አደርግለታለሁና ምን እንዳደርግላህ ትፈልጋለህ አለው?» እርሱም እንዲህ ሲል አሰበ፣ «አንድ መኪና ለእኔ ብለው የጠላቴ ሁለት መኪና መሆኑ ነው። አንድ ቤት ለእኔ ብለው የጠላቴ ሁለት ቤት መሆኑ ነው።» እያለ ማሰላሰሉን ቀጠለና በመጨረሻ እንዲህ አለ፣ «የጠላቴ ሁለት ዓይኑ እንዲጠፋ የእኔ አንድ ዓይኔ ይጥፋ!»

«ባልንጀራህን ውደድ ጠላትህንም ጥላ እንደ ተባለ ሰምታችኋል። እኔ ግን እላችኋለሁ፤ በሰማያት ላለ አባታችሁ ልጆች ትሆኑ ዘንድ ጠላቶቻችሁን ውደዱ፣ የሚረጉሙአችሁንም መርቁ፣ ለሚጠሉአችሁም መልካም አድርጉ፣ ስለሚያሳድዱአችሁም ጸልዩ።» (ማቴ. 5:43-44)። «ለማንም ስለ ክፉ ፈንታ ክፉ አትመልሱ በሰው ሁሉ ፊት መልካም የሆነውን አሰቡ።»

አዎ፣ መቼም ሆነ የትም ቦታ በሰው ሁሉ ፊት መልካም የሆነውን እንድናስብና እንድናደርግ እግዚአብሔር ይርዳን። አሜን!

ከፍል ሁለት

ስለ እግዚአብሔር ቃል

ያንጫርልሃ!

ሰባኪው የመጽሐፍ ቅዱስ አስተማሪዎችንና ሰባኪዎችን ሲያስተምሩ «እኛ መጽሐፍ ቅዱስ የሚለውን ብቻ ለማለት ያለን ሰዎች ነን። ስለዚህ ለመጽሐፍ ቅዱስ እውነት ታማኝ እንሁን፤ የምናውቀውን ብቻ እናስተምር፤ የማናውቀው ከሆነ አላውቅም ጠይቄ (አንብቤ) እመጣለሁ እንበል እንጂ ሁሉን አዋቂዎች አድርገን ራሳችንን አናቅርብ። ሁሉን የሚያውቅ ጌታ ብቻ ነው።» የሚለውን መልእክታቸውን ለማስጨበጥ የሚከተለውን ምሳሌ ተጠቀሙ። አንድ አባት ወጣቶችን ሰብስበው ስለ ሲኦልና መንግሥተ ሰማይ ሲያስተምሩ «መንግሥተ ሰማይ ንጹሕ ቦታ ነው። ሁልጊዜ ብርሃን ነው፤ ሌሊት የለውም። ወደዚያ በክርስቶስ ለመግባት ትጉ። ሲኦል ግን ቆሻሻ ነው፤ የሚያቃጥል እሳት አለበት እያሉ ሲያስተምሩ፤» አንዱ ወጣት እንዲህ ሲል ጥያቄ ጠየቃቸው፦ መንግሥተ ሰማይ መምሸትና መንጋቱን በምን እናውቃለን?» እሳቸውም፦ «አውራ ዶሮ ይጮሃል» ብለው መለሱ። ወጣቱም በመቀጠል «መንግሥተ ሰማይ ንጹሕ ነው፦ ቆሻሻ የለበትም ብለዋል፤ አውራ ዶሮ ካለ ኩሱን ወዴት ይጥላል?» «ወደ ገሃነመ እሳት (ወደ ሲኦል) ዞሮ ይጥላል፤ ብለው መለሱ። ወጣቱም በመቀጠል «ገሃነመ እሳት የሚያንጫርር እሳት አለው ብለውናል፤ ታዲያ አያንጫርረውም?» ሲላቸው፦ «ያንጫርልሃ!» ብለው መለሱ።

«. . . ዛሬስ ከእውቀት ከፍዩ አውቃለሁ!» (1ኛ ቆሮ. 13:12)

የእግዚአብሔር ሰዎች ሆይ፤ የማናውቀውን አላውቅም ማለት አለማወቅ አይደለምና እንዲህ እንድንል እግዚአብሔር ይርዳን። አሜን።

የደራሲው ወዳጅ

ሰባኪው «አብዛኛውን ጊዜ ሰዎች ከእግዚአብሔር ቃል ይልቅ ትኩረት የሚሰጡት ከቃሉ ውጪ በሆኑ መጻሕፍት ላይ ነው። በአብዛኛው ቤት መጽሐፍ ቅዱስ መጻሕፍት መደርደሪያ ላይ አሰራጠግቦ ወይም በክብር በሳጥን ተቆልፎ ይገኛል። ይህ የሚሆነው ከመጽሐፉ ደራሲ ጋር የቀረበ ግንኙነት ስለሌለን ወይም የልባችን ወዳጅ ስላላደረግነው ነው። ይህ መሆን የለበትም።» የሚለውን ትምህርታቸውን ለተማሪዎቻቸው ለማስጨበጥ በዚህ ምሳሌ አስረዱ።

ሁለት ወጣቶች ተዋደዱና ተፈቃቅደው አብረው የሕይወትን ጎዳና ለመጓዝ ወሰኑና አንድ ቀን አብረው ሻይ እየጠጡ ሲጨዋወቱ ጓደኛዋ እርሱ በሕዝብ ዘንድ የታወቀባቸውን ሥራዎቹን እያነሣ ይነግራት ጀመር። በተለይም ከገዛቸው ሦስት ወር ያለፈውና ለማንበብ ጀምራ ስልችቷት በአልጋዋ ፍራሽ ሥር ያስቀመጠችው መጽሐፍ ደራሲ እርሱ እንደሆነ ሲነግራት በጣም ተገረመች ደስም አላት፤ ከዚያም ማታ ሲለያዩ ወደ ቤቷ ተመልሳ ያንን ለሦስት ወር ዘግታ ያስቀመጠችውን መጽሐፍ በአንድ ሌሊት ጨረሰችው፤ እንዴት ቢባል ደራሲውን ወዳዋለቻ! መጽሐፉን ስታነብ ደራሲው በዓይነ ሕሊናዋ ይመጣላ!

« . . . የሚወደኝ ቢኖር ቃሌን ይጠብቃል. . . » (ዮሐ. 14:23)

አዎን ወገኖቹ፣ እግዚአብሔርን ስንከተለውና ስንወደው የዛን ጊዜ ቃሉን እንድናነብ የሚረዳን መንፈስ ቅዱስ በውስጣችን ይኖራል። እርሱም የመጽሐፍ ቅዱስ ደራሲ ነው። ቃሉን በማንበብ፣ በመኖርና በመታዘዝ ለጌታና ለመንግሥቱ መኖር እንድንችል በቸርነቱ ይርዳን። አሜን!

እሳቱ ሰባኪ

ሰባኪው «የእግዚአብሔርን ቃል ለመስማት ስትመጡ በቃሉ ምን ይለኝ ይሆን በሚል በቃሉ ላይ ብቻ ትኩረት አድርጉ እንጂ ቃሉን በሚያቀርቡት ሰዎች ላይ ትኩረት አታድርጉ። እኮሌ ከሰበክ እሄዳለሁ፤ እኮሌ ከሰበክ ግን አልሄድም፤ ማለት ጤናማ ሕይወት አይደለም።» ሲሉ የሚከተለውን ምሳሌ ተጠቀሙ።

በአንድ መሥሪያ ቤት ውስጥ አንድ ጎስቋላ ሰው ነበር። እርሱም ከሰው በላይ ደመወዝ እያገኘ ከሰው በታች የሚኖር ሲሆን፤ ለዚህ ሰው ወገኖች ወንጌልን በተለያየ ጊዜና ሁኔታ ቢነግሩትም ለመቀበል (ለማመን) እምቢ አለ፤ ነገር ግን አንዲት እሳት አቀራረቧን ለውጣ ቀረበችውና እንዲህ አለችው። «የእኛ ቤተ ክርስቲያን መጋቢ ሲሰብክ እሳት የላሰ ነው።» «ምን ማለትሽ ነው?» አላት። «በቃ የሚናገረው ቃል ልብ እንጂ መሬት አይወድቅም፤ የሚቆረቁር ድንጋይ ላይ ቁጭ ብለህ ድንጋዩ መቆርቆሩ አይሰማህም።» አለችው። እርሱም በቴሌቪዥንና በሬዲዮ ያያቸውንና የሰማቸውን የሚያውቃቸውን ቀልደኛ ሰዎች እየዘረዘረ «የአንቺ ቤተ ክርስቲያን መጋቢ ከእነዚህ ሁሉ ይበልጣሉ?» አላት። «አዎን» አለችው። እርሱም «እኚህን ሰው ለማየት እሄዳለሁ፤ ግን አማኝ አልሆንም» አለና በቀጣዩ እሁድ ተነሥተው አብረው ወደ ቤተ ክርስቲያን ሄዱ። ከሕዝቡ መሀል ቁጭ አሉ። እርሱ እሳት የላሉት ሰባኪ የትኛው ይሆኑ እያለ መፈለግ ጀመረ፤ እርሷ ደግሞ የቤተ ክርስቲያኗን አንደበተ ርቱዕ መጋቢ የአገልጋዮች ወንበር ላይ ስትፈልግ አላየቻቸውም። «ምናልባት ቢሮ ይሆናሉ፤ ገና አልመጡም» አለች። እንዲህ እያለ መዝሙሮች ከተዘመሩ በኋላ ፕሮግራም መሪው «አሁን የእግዚአብሔርን ቃል የምንሰማበት ጊዜ ይሆናል» ብሎ ሲጨርስ አንዱ ዲያቆን ከፊት ወንበር ላይ ብድግ አለና መድረኩ ላይ ቆሞ ዘፍጥረት ምዕራፍ አምስትን ከፍቶ የአዳምን የትውልድ ሐረግ መስበክ ጀመረ። አዳም በዚህ ምድር ላይ ልጆችን ከወለደ በኋላ 930 ዓመት ኖሮ ሞተ። ሴትም እንደዚሁ 912 ዓመት ኖረና ሞተ። የሴትም ልጅ ሄኖስ 905 ዓመት ኖረ፤ የሄኖስም ልጅ ቃይንና ልጆችን ወልዶ 910 ዓመት ኖሮ ሞተ። በዚህ ጊዜ ከሰውየው ጎን የተቀመጠችው ልጅ ተበሳጫች «የዛሬው ሰባኪ ምን ዓይነት ሰው ነው፤ እኔ ከሞት የሚድን ሰው ጋብገፎ አምጥቼ እርሱ ስለ ሞት ይሰብካል። ምን አለ ጌታ አልዓዘርን በአራተኛው ቀን ዓይኑ ሳይፈስ ሆዱ ሳይዘረገፍ ከሞት አስነሣው፤ 12 ዓመት ደም ሲፈሳት የነበረች ሴት ቀሚሱን ብቻ ነክታ ተፈወሰች፤ እያለ ቢሰብክ» እያለች ለዲያቆኑ ሰባኪ መልእክት መረጠችለት። እርሱ ግን ስብከቱን ቀጠለ። «ወገኖች ቃይናን መስላኤልና ያሬድ የሚባሉት

ሰዎች ሁሉ ከ910 -962 ዓመት ኖረው ሞቱ፤ የያሬድ ልጅ ሄኖክ ግን አካሄዱን ከእግዚአብሔር ጋር ስለ አደረገ ጌታ ወለደው፤ የመጨረሻውን ረጅም ዕድሜ የኖረው ማቱሳላ ነው። ማቱሳላም 969 ዓመት ኖረና ሞተ። የሰማንውን ቃል እግዚአብሔር ይባርክ» ብሎ ቁጭ አለ። የተጋበዘው ሰው ግን አሳቡን ሰብስቦ ትኩር ብሎ ይሰማ ነበር። እርሷ ግን እሳት የላሉት የቤተ ክርስቲያን መጋቢ ስላልሰበኩ ከዚህ ዲያቆን ስብከት ምንም አይገኝም ብላ በማፈር ዝም አለች። ፐሮግራሙ አልቆ ጉባኤው ተበተነ። ለኛ ቀን መሥሪያ ቤት ስትገባ ጠዋት ያንን ትናንት እሑድ ቤተ ክርስቲያን ጋብዛው የነበረውን ሰውዬ አገኘችውና ስትፈራ ስትቸር «ትናንት እንዴት ነበር?» ብላ ጠየቀችው። እርሱም «ጥሩ ነበር» አለ። «እንዴት? ምን አገኘህ?» አለች። እርሱም «አዳም 930 ዓመት ከኖረ፣ ያሬድ 962 ዓመት ከኖረ፣ ያ ደግሞ ማን አላችሁት ማቱሳላ እርሱ ደግሞ 969 ዓመት ከኖረ፣ እኔም ይህን እድሜ የሚያረዝመውን አምላክ አምናለሁ» አለ።

«የእግዚአብሔር ቃል ሕያው ነውና፣ የሚሠራም፣ ሁለትም አፍ ካለው ሰይፍ ሁሉ ይልቅ የተሳለ ነው. . .» (ዕብ. 4:12)።

አዎ፣ እሳቱ ሰባኪ ባይገኝም «እሳቱ» መንፈስ ቅዱስ ተገኝቶ ነበርና ሰውዬውን በቃሉ ለወጠው። ስለዚህ ወገኖቹ፣ የእግዚአብሔር ቃል በራሱ ኃይል አለውና ትኩረታችን ቃሉን በሚያቀርቡት ሰዎች ላይ ሳይሆን በራሱ በእግዚአብሔር ቃል ላይ እንዲሆን ጌታ ይርዳን። አሜን!

ለሰይጣን ጊዜ የለኝም

ሰባኪው «ለሰይጣንና ለአሳቡ አልፈን እንዳንሰጥ ዕለት በዕለት በመጸለይ የጌታን ቃል በማጥናትና በመኖር እንደ ጌታ ኢየሱስ ድል ልንነሳው ይገባል። ለእርሱ ሦስት ፈተናዎችን አቅርቦለት ሦስቱንም በቃሉ በመመለስ ሦስት ለዜሮ አሸንፎ ሸኘው። እኛ ግን ዛሬ ቃሉን ስለማናጠናና ስለማንታመን ከሰይጣን ጋር ሦስት እኩል እየወጣን ተቻችለን እየኖርን ነው። ይህ ግን ፈጽሞ መሆን የለበትም የሚለውን» ትምህርታቸውን ለማስረዳት ቀጣዩን ምሳሌ ተጠቀሙ።

በሥነ መለኮት ወይም በመጽሐፍ ቅዱስ ትምህርት ቤት መምህሩ ለተማሪዎቻቸው እንዲህ በሚል ጥያቄ ፈተና ሰጡ በ30 ደቂቃ ውስጥ የእግዚአብሔርንና የሰይጣንን ባሕሪዎች ዘርዝረህ አስረዳ። አንድ ተማሪ ግን እግዚአብሔር ፍቅር ነው፣ እግዚአብሔር መሐሪ ነው፣ እግዚአብሔር አዳኝ ነው። . . . እንደዚህ እንደዚህ እያለ 30ውን ደቂቃ ጨረሰው፤ ሰዓቱ አለቀና ተደወለ። በዚህ ጊዜ የሰይጣን ባዶ ወረቀት አነሣና ከግርጌ እስከ ራስጌ በትልቁ «ለሰይጣን ጊዜ የለኝም» ብሎ በትልቁ ጻፈበት።

«አንተን እንዳልበድል ቃልህን በልቤ ሰወር» [መዝ. 118(119):11]

አዎ፣ ጊዜን የፈጠረ እግዚአብሔር ነው። መልሰን ጊዜውን ደግሞ የእርሱን ቃል በማጥናትና ለእርሱ ክብር በመሥራት እናውለዋለን እንጂ ከጠዋት እስከ ማታ የሰይጣንን አሳብ እያስተናገድንና ስለ እርሱ ብቻ እያወጅን ልናሳልፍ አይገባም። በቃሉና በመንፈሱ ሰይጣንን ድል እየነሣን እንድንዘር ጌታ ይርዳን። አሜን።

እኛ ቤት መሣሪያ አለ

ሰባኪው «በዚህ ምድር ላይ ስንኖር ሕይወታችንን የምንመራበት ከጠላት የምንከላከልበት መንፈሳዊ መሣሪያችን የእግዚአብሔር ቃል ነውና ሁልጊዜ ልንግረውና ልንኖርበት ይገባል።» የሚለውን ትምህርታቸውን በዚህ ምላሌ አስረዱ።

በደርግ ዘመን የሆነ ታሪክ ነው። መጋቢው «ብሞትም ብኖርም ለጊታ ከብር ነው» ብለው በመቁረጣቸው በዚያ አስጨናቂ ዘመን እያሉ ምንም ጭንቀትና ስጋት ሳይኖራቸው ጌታቸውን ያገለግሉ ነበር። ያለ ስጋትና ጭንቀት በተደላደለ ሁኔታ ወጥተው መግባታቸው ያሳሰባቸው የደርግ ባለሥልጣን ዙሪያቸውን ማጥናት ጀመሩ። «መሳሪያ ቢኖራቸው ነው እንጂ በምን ታምነው ነው እንዲህ ደረታቸውን ነፍተው የሚኖሩት» በማለት ወደ ቤታቸው ያለውን መሣሪያ ለመፈተሽ ሲሄዱ አንድ ትንሽ ልጅ ብቻ አገኙ። ደስ አላቸውና እንዲህ ብለው ጠየቁት «ማሙሽ እናንተ ቤት መሣሪያ አለ አይደል?» አሉት። ማሙሽም «አዎን፣ እኛ ቤት መሣሪያ አለ» አላቸው። «ጎሽ ማሙሽ ምራን አሳየን ከረሜላ እንገዛልሃለን» አሉት። እርሱም ወደ መኝታ ቤት እየመራ ወሰደና አንድ መጽሐፍ ቅዱስ ከመሳቢያው አወጣና «ይኸው» አላቸው። እነርሱም በመቆጣት «ይኸማ መጽሐፍ ነው፤ እኛ የምንፈልገው ሽጉጥ (መሣሪያ) ነው ቢሉት፤ ልጁ፣ «አይ አባዬ ማታ ማታ የእኛ መሣሪያ ይኸ ነው ይለናልና፣ ሌላ አላውቅም» አላቸው።

«በወንጌል አላፍርምና፤ አስቀድሞ ለአይሁዳዊ ደግሞም ለግሪክ ሰው፣ ለሚያምኑ ሁሉ የእግዚአብሔር ኃይል ለማዳን ነውና» (ሮሜ 1:16)።

አዎ ወገኖቹ ሆይ፣ በዚህ ምድር ላይ ያሉ የጦር መሳሪያዎች ሁሉ የሚያጠፉ ናቸው፤ የእግዚአብሔር መሣሪያ ግን የሚያድን ነውና እንድንታመንበትና እንድንኖርበት ጌታ ይርዳን። አሜን!

ክርም ጥጃ

ሰባኪው በታላቅ ኮንፈረንስ ላይ ለሕዝብ ሁሉ በእግዚአብሔር ቃል ብስለት ስለማደግ ሲናገሩ «የእግዚአብሔርን ቃል በግላችን፣ በኅብረትና በመጽሐፍ ቅዱስ ትምህርት ቤት ሁሉ እግዚአብሔር በሰጠን ጊዜ በትጋት እያጠናን ከወተት ወደ አጥንት መቆርጠም ማደግ አለብን እንጂ ሁልጊዜ ክርም ጥጃ መሆን የለብንም» ለሚለው ትምህርታቸው ይህን ምሳሌ ተጠቀሙ።

አንድ ወጣት በቤተሰብ ውስጥ ጥፋት አጠፋና አባቱ ገረፋት፤ እርሳቸው እየገረፉት እያሉ እናቱ ይደርሳሉ፤ በዚህ ጊዜ እርሳቸውም ጥፋቱ ባይገባቸውም ባልና ሚስት አንድ ልብ መሆናቸውን በተግባር ለልጁ ለማሳየት አብረው በመተባበር ገረፋት። ግርፋቱ ካበቃ በኋላ ለምን እንደተቀጣ ከአስረዱትና ወደፊት በዚህ ጥፋት ፈንታ ሌላ በጎ ነገር እንደሚያደርግ አምኖ ከተቀበለ በኋላ ምሳ ሰዓት ነውና ምሳ ተሰጠው። ለምሳሌም በጌታ ፊት ሲጸልይ እንዲህ አለ «ጌታ ሆይ፣ በጠላቶቼ ፊት ገበታን ስላዘጋጀህልኝ አመለግንሃለሁ።» አለ፤ እንደ ጠላት የሚላቸው ወላጆቹን ነበር። በእግዚአብሔር ቃል ብስለት ስላላደገ አልገባውምና።

አዎ በእግዚአብሔር ፊት ሲታይ የአብዛኛዎቻችን መንፈሳዊ እድገት ከላይ እንደተጠቀሰው ወጣት ታሪክ ይሆን ይሆናል። ብዙ ዘመን በጌታ ቤት አለን፤ ጌታን ግን ደስ የሚያሰኘው ብዙ ዘመን በቤቱ መቁጠራችን ብቻ ሳይሆን እንደ ፈቃዱ በቃሉም ማደጋችንና መብሰላችን ነውና የእግዚአብሔር ቃል በሙላት እንዲኖርብን ጌታ ይርዳን። አሜን!

«ከጊዜው የተነሣ አስተማሪዎች ልትሆኑ ሲገባችሁ አንድ ሰው ስለ እግዚአብሔር ቃላት መጀመሪያ ያለውን የሕፃንነትን ትምህርት እንዲያስተምራችሁ እንደገና ያስፈልጋችኋልና፤ የሚያስፈልጋችሁም ወተት ነው እንጂ ጠንካራ ምግብ አይደለም» (ዕብ. 5:2) ።

ማን ሊበላው ነው!

ሰባዚው «እኛ መንፈስ ቅዱስ በውስጣችን ያለብን የእግዚአብሔር ልጆች ነን እንጂ የቁጣ ልጆች አይደለንምና በትንሽ በትልቁ እየተቆጣን ጌታን ግላዘን የለብንም! ይልቁንም በምስጋና በመሞላት በሆነልንና በሆነብን ነገር ፈጣሪን ልናመስግነውና ልናከብረው ይገባል» ለሚለው ትምህርታቸው ይህን ምሳሌ ተጠቀሙ»

አንድ በዕድሜአቸው የገፉ አባት ሁልጊዜ በትንሽ በትልቁ ውኃ ቀጠነ ብለው ይቆጡ ነበር። ምንም የግያስቆጣው ተላልፎ ትንሽ ነገር ለእርሳቸው ከባድ ነበር። አንድ ቀን ምሳ ሊበሉ እጃቸውን ከታጠቡ በኋላ የተረበላቸውን ምሳ ሲመለከቱት ሊጨርሱት አይችሉም ነበርና ሙከ ብለው ያተረበላቸውን ልጅ «ይህን ሁሉ ግን አባሽ ሊበላው ነው!» ብለው ተናደዱ።

«በሁሉ አመስግኑ ይህ የእግዚአብሔር ፈቃድ በክርስቶስ ኢየሱስ ወደ እናንተ ነውና» (1ኛ ተሰ. 5:18)

ወገኖቹ፣ እንድናመስግን ተጠርተናል እንጂ መራራ እንድንሆን አልተጠራንም። ውኃ ጥሩ ነው ግን አንድ በርሜል በአንድ ጊዜ መጠጣት ስላልቻልን ግግረር (መቆጣት) የለብንም። ከአሥር ቂጣ ዘጠኙን በልታ አንድ ሲቀራት ግመስገን ሲገባት «ምን ነው ጌታዬ የምግብ ፍላጎቴን ዘጋኸው?» ብላ እንዳግረረችው ሴት መሆን የለብንም። በእውነት ልባችንና አንደበታችን በምስጋና የተሞላ እንዲሆን ጌታ ይርዳን። አሜን!

ሰገባውና ማህደሩ

ሰባኪው «ጠላት ዲያቢሎስ ተንኮለኛ ነው፤ አዳምና ሔዋንን በተንኮሎ አጥምዶ ከእግዚአብሔር እንደለያቸው ሁሉ፤ እኛንም በረቀቀና ጥበብ በተሞላበት ዘዴው እንዳይጎዳን ሁልጊዜ ነቅተን በእግዚአብሔር ቃልና በመንፈሱ ልንቃወመው ያስፈልጋል።» የሚለውን ትምህርታቸውን ለማስጨበጥ የሚከተለውን ምሳሌ ተጠቀሙ።

አንድ ሰው በአገሩ ላይ የመጣውን ጠላት ለመከላከል ከአገሩ ወታደሮች ጋር ተቀላቅሎ ወደ ጦር ግንባር ዘመተ። ነገር ግን ጠላት በአቋራጭ መንገድ ላይ አገኘውና ማረከው፤ የታጠቀውንም ሰይፍ ከሰገባው፤ ሽጉጡንም ከማህደሩ ወሰዱና እርሱን እስር ቤት ከተቱት። መሸትሸት ሲልለት ከዚያ እስር ቤት በጨለማ አመለጠና ከሙሉ ትጥቅ ጋር በፈረሰ የሄደው ሰውዬ ሁሉንም አስወስዶ ሰገባውንና ማህደሩን ብቻ ታጥቆ ባደውን ተመለሰ። ባለቤቱም ደህና በመመለሱ እየተደሰተች እንዲህ ብላ ጠየቀችው «እንዴት ሰይፍንና ሽጉጡን ወስደው ሰገባውንና ማህደሩን አልወሰዱትም?» ብትለው፤ «ይኸን እስኪወስዱት ድረስ እኔ ወንዱ ሞቻለሁ እንዴ?» ብሎ መለሰላት።

«በመጠን ኑሩ ንቁም፤ ባላጋራችሁ ዲያብሎስ የሚውጠውን ፈልጎ እንደሚያገዛ አንበላ ይዞራልና።» (1ኛ ጴጥ. 5፡8)።

አዎ፤ ዛሬም ጠላት ዋና ዋና መዋጊያችንን በተንኮሎ ወስዶ ጠላትን ሊጎዳ የማይችል የሥጋ መሣሪያ ይዘን በከንቱ እንዳንገጭከር ጌታ በቃሉና በመንፈሱ ጸጋውን በእጥፍ ያብዛልን። አሜን!

ጅኒ ለማንጫጫት

ሰባኪው «እኛን ክርስቲያኖችን እግዚአብሔር ወደ ራሱ የጠራን በዓላማ ነው። ይኸውም በዚህ በጠማማና በአመንዝራ ትውልድ እርሱን እየፈራንና እያከበርን በጽድቅ ከእርሱ ጋር እንድንኖር፣ ሰዎችን ሁሉ የሚያድነው ወንጌል እንዲሰበክና በሰይጣን ክፉ ሥራና በደዌ ሁሉ ላይ እንድንሠለጥን ነውና፤ ይህንን ዓላማችንን መሳት የለብንም።» ለሚለው ስብከታቸው ይህን ምሳሌ ተጠቀሙ።

አንድ መጋቢ እንዲህ ሲል ስለ ምእመናኑ አሰበ፣ «ለመሆኑ የቤተ ክርስቲያን ምእመናን እግዚአብሔር በመጀመሪያ ለምን ዓላማ እንደጠራቸው በደንብ ገብቷቸዋል ወይ? ይህን ማወቅ አለብኝ» ብሎ ሦስት ሰዎችን ጠየቀ። «እግዚአብሔር በክርስቶስ ኢየሱስ ወደ ራሱ የጠራህ የመጀመሪያው ዓላማ ምን እንድታደርግ ነው?» የመጀመሪያው ሰው እንዲህ ብሎ መለሰ፣ «በሰዎች ሁሉ ላይ እጆቼን ጭኜ በመጸለይ መንፈስ ቅዱስን እንዲሞሉ ለማድረግ።» ሁለተኛውም እንዲህ አለ፣ «በሥልጣን ቃል እየጸለይኩ በሽተኞችን ለመፈወስ።» የመጨረሻው ሰው በኩራት ደረቱን ነፋ አድርጎ የመለሰው መልስ መጋቢውን እጅግ አስገረመው፣ «እኔ ወደ እግዚአብሔር የመጣሁበት የኖና የመጀመሪያው ዓላማ ጅኒዎችን ለማንጫጫት ነው።» አለው።

ወገኖቹ፣ እነዚህ ሁሉ መልካም ናቸው፣ ግን ሁለተኛና ሦስተኛ እንጂ የመጀመሪያ ዓላማ ሊሆኑ አይችሉም። የመጀመሪያው ዓላማ በቅድስናና በንጽሕና እርሱን ደስ በሚያሰኝ ሕይወት ከአምላካችን ጋር መኖር ነው። ከዚያ በኋላ የምንመኘው ምኞት ሁሉ ይሳካል። ጌታ ይርዳን። አሜን!

«ወደ ተራራም ወጣ፣ ራሱም የወደዳቸውን ወደ እርሱ ጠራ፣ ወደ እርሱም ሄዱ። ከእርሱም ጋር እንዲኖሩና ለመስበክ እንዲልካቸው፣ ድውዮችንም ሊፈውሱ አጋንንትንም ሊያወጡ ሥልጣን ይሆንላቸው ዘንድ አሥራ ሁለት አደረገ።» (ማር. 3፡13-15)።

እኔ መንፈስ ነኝ

ሰባዚው «እኛ የሰው ልጆች በዚህ ምድር ስንኖር ንስሐ በመግባትና በጌታ በመታመን የእግዚአብሔር መንፈስ ቅዱስ ማደሪያ የሆንን መንፈሳዊያን ነን እንጂ፤ ቃሉን በመቃረን አንዳንዶች እንደሚሉት እኛ ራሳችን መንፈስ አይደለንም።» የሚለውን ትምህርታቸውን ለማስረዳት የሚከተለውን ምሳሌ ተጠቀሙ።

መላው ቤተሰባቸው በክርስቶስ አዳኝነት አምኖ ጥሩ የክርስቲያን ባሕሪ እየተከተለ የሚኖር አንድ ቤተሰብ ያላቸው ሰው ነበሩ። ድንገት ከመሀከላቸው አንደኛው ልጅ ከቀድሞ የክርስቲያን ባሕሪው የተለየ ነገር እያሳየ መጣ። እንደ መንፈሳዊ ሰው ሳይሆን እንደ መንፈስ ያደርገው ጀመረ። ጭራሽ ከነአካቴው በአፋ ለቤተሰቡ «እኔ ሰው ሳልሆን፤ መንፈስ ነኝ» ማለት ጀመረ። ለካስ በጊዜው በተነሣው የሐሰት ትምህርት ተወስዶ ነበር። በዚህ ጊዜ አባቱ ብልህ ነበሩና ለእናቱ ይህንን ትእዛዝ አስተላለፉ። «ልጆችን ከሃሬ ጀምሮ መንፈስ ሆኖአልና መንፈስ ደግሞ ምግብ አይበላምና፤ እኛ ቤት ምግብ እንዳይሰጠው» ብለው አዘዙ። ልጁም ለምስት ቀን ያህል ያለምግብ ከቀጠለ በኋላ እየደከመ በመሄዱ ማታ በተሰበሰቡበት እንዲህ ሲል ንስሐ ገባ፤ «አባዬ፤ እኔ ሥጋ ነኝ እንጂ መንፈስ አይደለሁምና ምግብ እንዲሰጠኝ ይፈቀድልኝ» አለ።

«ወይስ ሥጋችሁ ከእግዚአብሔር የተቀበላችሁት በእናንተ የሚኖረው መንፈስ ቅዱስ ቤተ መቅደስ እንደ ሆነ አታውቁምን? በዋጋ ተገዝታችኋልና ለራሳችሁ አይደላችሁም! ስለዚህ በሥጋችሁ እግዚአብሔርን አክብሩ።» (1ኛ ቆሮ. 6:20)።

አዎ ወገኖቼ ሆይ፤ እኛ ቅዱስ የእግዚአብሔር መንፈስ የሚኖርብን መንፈሳዊያን ነን እንጂ መንፈስ አይደለንምና እንጠንቀቅ። በሚነፍሰውም የሐሰት ትምህርት ነፋስ ከቃሉ ውጭ ወጥተን ተፍገምግመን እንዳንወድቅ ጌታ ያግዘን። አሜን!

እናቴንስ አላገባም!

ሰባኪው «እግዚአብሔር ፈቃዱን ለሚፈልጉት ልጆች ሁሉ ይገልጻል ፈቃዱን የሚገልጽበት መንገድም አንዱና ዋናው በቃሉ በኩል ነውና ከዚህ ውጪ ለሥራም ሆነ ለትዳር የእግዚአብሔርን ፈቃድ ለማወቅ ሌላ መንገድ አትጠቀሙ። ምናልባት በሕልምም ሆነ በሌላ መንገድ ለመጠቀም ብትሞክሩ እንኳ መጀመሪያ በቃሉ መገኘት» የሚለውን ትምህርታቸውን ለማስገንዘብ ቀጣዩን ተናገሩ።

አንድ ወንድም ትዳር ለመመሥረት ፈለገና የትኛዋ ሴት የአሁኑ እጮኛው የወደፊት ደግሞ ሚስቱ እንደምትሆን ለማወቅ እንደሚከተለው ተጠቀመ። እንዲህ ሲል፣ «አሁን ሚስት ታስፈልገኛለች! ይህም የመጨረሻ የእግዚአብሔር ፈቃድ የማወቂያ መንገድ ነው። ዛሬ ጠዋት ቤተ ክርስቲያን ሄጄ ባለው የጸሎት ፕሮግራም ላይ ተንበርክኪ እጸልያለሁ! ከእኔም ጎን መጥታ ተንበርክካ የምትጸልየው ሴት ከሆነች የእግዚአብሔር ፈቃድ ነው ማለት ነው! እርሷን ሳላቅማማ አገባለሁ» ብሎ እንዳሰበው እሑድ ጠዋት ቤተ ክርስቲያን ሄዶ ተንበርክኮ ሲጸልይ ከጎኑ አንዲት ሴት መጥታ ተንበርክክች። ቀስ ብሎ ሲያይ ነጠላዋን ይመለከታል! ሴት በመሆኗ በጣም ደስ አለው። ጌታም ሚስት በመስጠት ፈቃዱን በዚህ መንገድ ስለ ገለጠለት አመስግኖ ጸሎቱም አልቆ ብድግ ብሎ ሲመለከታት የወለዱት እናቱ ሆነው ተገኙ። ተበሳጫና «እናቴንስ አላገባም» ብሎ ጥሎ ሄደ።

«ስለዚህ የጌታ ፈቃድ ምን እንደ ሆነ አስተውሎ እንጂ ሞኞች አትሁኑ።» (ኤፌ. 5:17)።

ቅዱሳን፣ እግዚአብሔር ለእኛ ፈቃዱን ሁሉ በቃሉ ገልጻልናል። ከቃሉ ውጪ ወጥተን በራሳችን ስንሄድ ወድቀን እንዳንገኝ ጌታ ወደ ቃሉ ይመልሰን። አሜን!

ይነሣሉና እንዳይቀበሩ!

ሰባኪው «የክርስትና መሠረቱና ዋልታው የክርስቶስ ትንሣኤ ነው። ትንሣኤ ባይኖር ኖሮ ክርስትናን ከሌሎች ሃይማኖቶች የሚለየው ነገር ባልኖረ ነበር። ታዲያ ይህንን ያልተረዱ አንዳንድ ሰዎች ወገኖቻቸው በሞት ሲለዩ በጣም ከሚገባው በላይ ያዘናሉ፤ አንዳንድ ጊዜ መቀበር የለበትም ብለው ያውካሉ። ይህንንም የሚደግፉ አጉል መንፈሳዊነት ተጠናውቷቸው የምድሩን እንጂ የሰማዩን የማያስቡ አንዳንድ አገልጋይ ነን ባዮችም አይጠፉም፤ የሞተው ይነሣል በማለት ቀባሪውን ገትረው የሚያውሉ፤ ይህ ግን ትክክልና መጽሐፍ ቅዱሳዊ አይደለም። በሕይወታችን የከበረ ጌታ በሞታችንም ቢሆን ሊከበር ይገባዋልና» ሲሉ ይህንን ምሳሌ ተጠቀሙ።

አንድ ጊዜ አንድ አማኝ ሞተው አንድ ወጣት ልጅ «ይነሣሉና እንዳይቀበሩ» ብሎ አዘዘና ሁለት ሰዎችን ጸሎት እንዲያደርጉ አዘዘ። እነዚያም ሰዎች ባንጻል ይከንያቱ በእኛ ይሆናል ብለው በጸሎቱ ሳያምኑበት ጸለዩ። ጧቹ አልተነሡም ጉባኤውም ግራ ገባው። ከቤት ወጥተው የሚሄዱበት የቀብር ሰዓት ደረሰ። መጨረሻ ላይ ራሱም ጸለየ፤ አሁንም አልተነሡም። በመጨረሻ ማጠፊያው ቢያጥረው ያለመነሣታቸውን ምክንያት እንዲህ ሲል ገለጸ «ተዉት ተዉት አብርሃም በእቅፌ ነውና አታስቸግሩት ብሏል» ብሎ አረፈ። በዚህ ጊዜ ሰዎቹ «አሁን የምንቀብረው ይህን ብቻ ሳይሆን፤ አንተንም ጭምር ነው። ብለው ሲነሡበት በጓሮ በር አምልጦ ተሰወረ።

«ኢየሱስ እንደ ሞተና እንደ ተነሣ ካመንን፤ እንዲሁም በኢየሱስ ያንቀላፉትን እግዚአብሔር ከእርሱ ጋር ያመጣቸዋልና።» (1ኛ ተሰ. 4:14)

አዎ ወገኖቼ ሆይ፤ ሞትም ቢሆን እኮ ጥቅማችን ነውና ለጎዘናችን ልክ ልንሰጠው ልክ፤ ለመንፈሳዊነታችንም እንደ ቃሉ ልናደርገው ይገባል። ለዚህም ጌታ ይርዳን። አሜን!

የዱላ ቅብብሎሽ

ሰባዚው ለቤተ ክርስቲያን ወጣቶች ወንጌል ሲያስተምሩ « ወጣቶች ጌታ ወንጌልን በ12 ደቀ መዛሙርት ጀምሮ፤ በእምነት አባቶቻችን አድርገ፤ ዛሬ እኛ ዘንድ ደርሶአልና እኛም በአንድነት፤ በትጋትና በታላቅ ተጋድሎ ይዘነው ወደፊት ልንሮጥ ይገባል እንጂ በራሳችንና በጊዜው የሥጋ ጉዳይ ተይዘን ወደ ኋላ ልናስቀረው መሞከር የለብንም» ሲሉ ይህን ምሳሌ ተጠቀሙ።

በአንዲት ከተማ የዱላ ቅብብሎሽ ውድድር ሲካሄድ አንድ አሰደናቂና ታይቶ የማይታወቅ፤ ድል የሚያጎናጽፍ ሳይሆን ከጨዋታ ውጭ የሚያደርግና የሚያሳፍር ሥራ ተፈጸመ። ታሪኩ እንዲህ ነው፤ ዱላ እየተቀባበሉ በስታዲየሙ ዙሪያ እየሮጡ እያለ የአንደኛው ጓደኛ ዱላውን ይዞ ዘገየበት፤ ተቀባዩ ይጮኻል፤ አረ እባክህ፤ ቶሎ በል፤ ዱላውን አምጣልኝ፤ ፍጠን፤ ፍጠን» ቢልም ጓደኛው ስለደከመ ወደ ኋላ ቀረ፤ ከአንድ ጊዜ በላይ ደረቡ፤ ሌሎቹ ሯጮች ሩጫቸውን ጨረሱ። መጨረሻ ላይ እንደምንም ብሎ በብዙ ድካም ዱላውን አምጥቶ ለቀጣዩ ሯጭ ለጓደኛው ሲሰጠው ይኸኛው ከብስጭቱና ከመናደዱ የተነሣ ዱላውን ይዞ ወደፊት መሮጥ ሲገባው ባልንጀራውን ለመማታት ወደ ኋላ እያሳደደው መሮጥ ጀመረ። «አረ እባክህ ሕጉ ወደፊት ነው» ቢለው «ዛሬ እኔ በፈቃዴ ለውጩዋለሁ» እያለ ማሯሯጡን ቀጠለ።

«ብዙ ሰዎች የመሰከሩለትን ከእኔም የሰማኸውን ሌሎችን ደግሞ ሊያስተምሩ ለሚችሉ ለታመኑ ሰዎች አደራ ስጥ።» (2ኛ ጢሞ. 2:2)።

የእግዚአብሔር ሰዎች ሆይ፤ የወንጌል ሕግ ወደፊት እንጂ ወደኋላ አይደለም። አባቶች ደምን አፍሰሰው እኛጋ አድርሰዋል። እኛም እርስ በርስ መሳደዱን ትተን የእውነትንና የሕይወትን ወንጌል ወደፊት ይዘን እንድንሮጥና እንድናሸንፍ ጌታ ይርዳን። አሜን!

ግራ የተጋባው ሰባኪ

ሰባኪው «በዚህ ምድር ላይ ስንኖር አንድ ቀንም ቢሆን የማናገድለውና ለመኖራችንም ዋስትና የሆነን ነገር ቢኖር ምግብ መመገባችን ነው። ልክ እንደዚሁ ለመንፈሳዊ ሕይወታችንም ሳናገድል በየቀኑ መመገብ ያለብን ነገር ቢኖር የእግዚአብሔር ቃል መጽሐፍ ቅዱስ ነው። ዛሬ ግን ብዙዎቻችን በብዙ ነገር ተይዘን አንዳንዶቻችን በሳምንት አንዴ፣ አንዳንዶቻችን በወር አንዴ፣ አንዳንዶቻችን ደግሞ በዓመት አንዴ የእግዚአብሔርን ቃል እናነብ ይሆናል ምናልባት ጭራሹኑ አናነብም ይሆናል። ስለዚህ የብዙዎቻችን መጽሐፍ ቅዱስ አዲስ ነው፣ በሳምንት አንዴ ከተቆለፈበት ሳጥን ነውና የሚወጣው። የሌሎቻችን ደግሞ በሸልፍ ላይ አሲራ ጠግቧል፣ በየቀኑ የሚያነበው የለምና። በመሠረቱ ከምንም ነገር በፊት ቅድሚያ ሰጥተን ማንበብና ነፍሳችንን መመገብ ያለብን የእግዚአብሔርን ቃል ነው እንጂ ሌላ ነገር አይደለም። ዛሬ ግን እኛ ሌሎችን ነገሮች አስቀድመን የእግዚአብሔር ቃል ወደ ጎን አድርገናል። ይህንን አመለካከታችንን ልንለውጥ ይገባል።» ለሚለው ትምህርታቸው እንዲረዳ የሚከተለውን ምሳሌ ተጠቀሙ።

«ጥሩ መንፈሳዊ ሕይወት የነበረውና በቤተ ክርስቲያን ጥሩ የሚያገለግል ዕለት ዕለት በቃሉ ሕይወቱን ያሳድግ የነበረ ልጅ ዩኒቨርሲቲ ገባና ለትምህርቱ ብቻ ትኩረት በመስጠት ጨርሶ እስኪመጣ ድረስ የእግዚአብሔርን ቃል ሳያነብ ቀረ። በመጨረሻም ተመርቆ ሲጨርስ ቤተሰቦቹ ቤት የምስጋና ፕሮግራም አዘጋጁና እርሱ ሰባኪ እንደሚሆን ሲነግሩት አሁን ወደ ረሳው መጽሐፍ ቅዱስ ተመልሶ ሊናገርበት የፈለገውን ጥቅስ ሁሉ በመምረጥ የሰበዘ ምልክት በእያንዳንዱ ላይ በማድረግ መጽሐፍ ቅዱሱን ሰበዘ ብቻ አደረገው። ጊዜው ደርሶ ሊሰብክ መጽሐፉ ቅዱስን ይዞ ወጣና እጆቹን ከመጽሐፍ ጋር ወደ ላይ አንሥቶ ለተሰበሰበው ሕዝብ ሁሉ ሰላምታ ሲሰጥ ምልክት ያደረጋቸው ሰበዞች ሁሉ ከእጁ ላይ ካለው መጽሐፍ ሾልከው በመውደቅ የደስታውን ጊዜ ወደ ጎዘን ለወጡበት። ከዚያም በኋላ የሚያነበው ስለሌለው የተማረው እንዳልተማረ ሆኖ ግራ ገብቶትና አጋብቶ ምንም ሳያነብ አጭር ጸሎት ብቻ አድርጎ ከመድረኩ ወረደ።

ወገኖቹ ሆይ፣ የስኪቶቻችን ምንጭ እኮ እግዚአብሔር ነው። ይህንንም ጌታ የምናውቀው በቃሉ ነውና በቀረልን ዘመን ለቃሉ ቅድሚያ ሰጥተን ነፍሳችንን በመመገብና በማሳደግ እንድንኖር ጌታ ይርዳን። አሜን!

ክፍል ሦስት

ስለ ጸሎት

ለእናቴም ደህና አማች ስጣት

ሰባኪው በአንድ ትልቅ አዳራሽ ውስጥ ለተሰበሰቡት ሰዎች ሁሉ መልእክት ሲያቀርቡ፡ «እኛን የለው ልጆች ሁሉ እግዚአብሔር በምድር ላይ ያስቀመጠን እንደ ቃሉ ሁልጊዜ እርሱን እንድናመሰግን እንጂ ስለ ራሳችን እንድንለምን ብቻ አይደለም» በማለት የሚከተለውን ምሳሌ በመጠቀም፡ ሁሉ ጊዜ አመስጋኞች እንጂ መጸለይ ከጀመርንበት ጊዜ አንሥቶ እስከ መጨረሻ ያለው ጊዜ ሁሉ በልመና ብቻ የተሞላ መሆን የለበትም ሲሉ አስረግጠው ተናገሩ።

አንዲት ወጣት ልጃገረድ በጌታ ፊት ሆና የጸሎት ፕሮግራሟን ስትመረምረው ከምስጋና ይልቅ ስለ ራሷ በልመና ብቻ የተሞላ እንደሆነ ተረዳችና ለራሷ እንዲህ ስትል ወሰነች። «ከዚህ በኋላ የጸሎት ጊዜዬን ምስጋና ብቻ ነው የማደርገው እንጂ ስለ ራሴ አንድም አልለምንም» በማለት ጸሎቷን ጀመረች፤ እንዲህ እያለች፡ «ጌታ ሆይ፤ ስለ ቤተሰቦቼ አመሰግንሃለሁ፤ ስለ ቤተ ክርስቲያኔ አመሰግንሃለሁ፤ ስለ አገሬና መሪዎቼ አመሰግንሃለሁ።» እንዲህ እንዲህ እያለች ቀጠለችና ድንገት ሳታስበው «በል እንግዲህ ጌታ ሆይ፤ ለእናቴም ጥሩ አማች ስጣት» ብላ ስለ ራሷ ለመነች።

ከእናንተ እያንዳንዱ የአንዱን ሸክም ይሸክም እንዲሁም የክርስቶስን ሕግ ፈጽሙ። (ገላ. 6:2)።

አዎ ምንም ስለ ራሳችን መጸለይ (መለመን) መልካም ቢሆንም ከመጀመሪያ እስከ መጨረሻ ስለ ራሳችን በልመና ብቻ ተሞልተን ስለ ሌሎች መጸለይንና ማመስገንን እንዳንረሳ። ድል የሚገኘው በልመና ሳይሆን በምስጋና ነውና ይህን እንድናደርግ እግዚአብሔር በጸጋው ይደግፈን። አሜን!

የድሀው ሰው ጸሎት

ሰባኪው «እግዚአብሔር የሰጠንን ንብረት እግዚአብሔር ራሱ በቃ ብሎ እስከሚቀይረው ወይም እስከሚያሳድግልን ድረስ ያለማንነራጎር ደስ በመሰኘትና ኑሮዬ ይበቃኛል በማለት መኖር አለብን እንጂ ወደፊት ማጉረምረም የለብንም። የሚያስፈልገንን እግዚአብሔር ሰጥቶናል፤ ይሰጠናልም።» የሚለውን ትምህርታቸውን በምሳሌ አስረግጠው እንደሚከተለው አስተማሩ።

አንድ ሀብታምና አንድ ድሀ እንዲህ ብለው ጸሎት አደረጉ። ሀብታሙ «ጌታ ሆይ፤ ይህቺ ቮልስዋገን መኪና በጣም ከማርጀቷ የተነሣ ሰዎች ለሠርግና ለተለያዩ ፕሮግራሞች አብሬአቸው እንድሆን አይጋብዙኝምና እባክህን አዲስ ማርቼዲስ መኪና እንድትለውጥልኝ እለምንሃለሁ» አሉ። ድሀው ደግሞ «ጌታ ሆይ፤ ዛሬ እራቴን የምበላው ዳቦ የለኝምና እንድትሰጠኝ እለምንሃለሁ።» አሉ። በዚህ ጊዜ የድሀውን ሰው ጸሎት ሀብታሙ ሰሙና «አንተ አሁን ከእኔ ጋር እኩል ቆመህ የዳቦ ጸሎት ታደርጋለህ፤ ይህንን ትንሽ ጸሎትስ እኔ እመልሰዋለሁ።» አሉና ሁለት ብር አውጥተው ሰጡት። ድሀውም «ጌታዬ፤ ከእርስዎ ጸሎት ይልቅ የእኔ ቀድሞ ተሰምቷልና አመሰግናለሁ» ብሎ ሄደ።

«አምላኬም እንደ ባለ ጠግነቱ መጠን በክብር በክርስቶስ ኢየሱስ የሚያስፈልጋችሁን ሁሉ ይሞላባችኋል።» (ፊልጵ. 4:19)።

አዎ ወገኖቼ ሆይ፤ እግዚአብሔር የሚያስፈልገንን ሰጥቶናል፤ ከዚህ በበለጠ ደግሞ እባርክሃለሁ ብሎ ራሱ እስከሚነሣ ድረስ እርሱ በሰጠን ነገር ላይ ረክተንና ተደስተን ያለማንነራጎር እንድንኖር እግዚአብሔር ይርዳን። አሜን!

ወይ ውረድ፣ ወይ ፍረድ

ሰባዚው «በራሳችን ለራሳችን ምንም ማድረግ ስለማንችል መጨነቅ የለብንም። ነገሮች ሁሉ ከአቅማችን በላይ የሆኑት ለእኛ ለሰው ልጆች እንጂ ለእግዚአብሔር አምላክ አይደለምና ጭንቀታችንን ወደ እርሱ እንደ ቃሉ እናምጣ፡ ለጌታ የሚላነው ነገር የለምና።» የሚለውን ስብከታቸውን ለማስጨበጥ የሚከተለውን ምሳሌ ተጠቀሙ።

«አንድ በጣም የሚያስጨንቁና የሚያስቸግሩ ባላባት ነበሩ። በትንሽ በትልቁ ከሥራቸው ያሉትን ጭፍሮች ያርበደብዱ ነበር። አንድ ቀንም እንደ ልማዳቸው በሰው ዘንድ ማድረግ የማይቻል ትእዛዝ እንዲህ ሲሉ ለጭስኛው ሰጡ፡ «በሦስት ቀን ውስጥ ከፊትና ከኋላ ራስ ያለው በቅሎ እፈልጋለሁና እንድታመጣልኝ!» ጭስኛውም እሺ ብሎ ከየት እንደሚያገኝ ግራ ገብቶት ወደ ቤቱ ሄደና ጭንቀቱን ለባለቤቱ ነገራት። እርሷ እንዲህ ብላ አጽናናቸው «አይዘህ፣ ለዚህ ጥያቄ ወይ ባዘራችን ትወልዳለች፣ ወይ እግዚአብሔር ይፈርዳል።» አለችውና አብራው በዚህ ጉዳይ ላይ ወደ ፈጣሪ «ወይ ውረድ፣ ወይ ፍረድ» የሚለውን ጸሎታቸውን ቀጠሉ። በሁለተኛው ቀን ባላባቱ ከፈረስ ወድቆ እንደ ሞተ ሲሰሙ፡ «ባላባቱ ሞተ አትበሉን እግዚአብሔር ፈረደ በሉን እንጂ» ብለው ተናገሩ።

«እርሱ ስለ እናንተ ያስባልና የሚያስጨንቃችሁን ሁሉ በእርሱ ላይ ጣሉት።» (1ኛ ጴጥ. 5:7)።

ቅዱሳን፡ ምን ይሆን ከአቅማችን በላይ ሆኖ ያስጨነቀን ነገርና አልገፋ ያለን ተራራ፤ እግዚአብሔር አምላካችን እውነተኛ ፈራጅ ነውና ወደ እርሱ በእምነት እናቅርበው። እርሱ በቅን ይፈርድልናል። ይህንንም ሁልጊዜ ማድረግ እንድንችል ጌታ በጸጋው ይደግፈን። አሜን!

የትንሹ ልጅ ጸሎት

ሰባኪው «የእግዚአብሔርን ቃል የበለጠ በማጥናትና በማወቅ እንዲሁም በመኖር ከወተት ወደ አጥንት እየበሰልንና እያደግን ልንመላለስ፣ ጌታንም ደስ እያሰኘን ልናድግና የበለጠ ለማወቅ እንንጓ እንጂ በትንሹ በቃሉ እውቀት ብቻ ካቆምን ምናልባት ልንስት እንችላለን።» የሚለውን ጤናማና አስፈላጊ ትምህርት ለማስረዳት ቀጣዩን ምሳሌ ተጠቀሙ።

«አንድ ትንሽ ልጅ ሁልጊዜ በቤቱ ሲኖር የሚጸልየው ለምግብ ብቻ ነው፣ ማለትም ምግብ ሲቀርብ፣ ሁልጊዜ እንዲጸልይ የሚጋበዘውም እርሱ ነው። እርሱም በትንሽ አንደበቱ «ጌታ ሆይ፣ ይህንን ምግብ ስለ ሰጠኸን እናመሰግንሃለን። ላጡትና ለተቸገሩትም የሚበሉትን ምግብ እንድትሰጣቸው እንለምንሃለን።» ብሎ ይጸልያል። ታዲያ አንድ ቀን እናቱ በጠና ታመሙና እርሱም እንዲጸልይ አባቱ ጋበዙት። እርሱም በኮልታፋ አንደበቱ የተለማመደውን ከዚህም የተለየ ሌላ ጸሎት የሌለ የመሰለውን ጸሎት እንዲህ ሲል ጸለየ! «ጌታ ሆይ፣ ይህንን በሽታ ስለ ሰጠኸን እናመሰግንሃለን፣ ላጡትና ለተቸገሩትም እንደ ቸርነትህ እንድትሰጣቸው እንለምንሃለን።» ብሎ አረፈው።

አዎ ወገኖቹ ሆይ፣ ዛሬም እኛ በቃሉ ላይ ካለን እውቀት በተዉግሪ የበለጠ ለማወቅ ባለመግራችን የጻድቁን ብቻ ይዘን አዲስ ነገር በሕይወታችን ሲመጣ ለመቀበል ፈቃደኞች አንሆንም! ከዚህ የተነሳ ከእግዚአብሔርም ከሰውም ጋር ስንጣላ እንገኛለን። ከእንደዚህ ዓይነት ሕይወት ጌታ የኢትዮጵያን ቤተ ክርስቲያን በጸጋው ይጠብቅ። አሜን!

የኢትዮጵያ ዋና ከተማ አዋሳ ይሁን!

ለባዚው «እኛ ሰዎች በዚህ ምድር ስንኖር እኔነት ሊያጠቃን አይገባም። «ከእኔ ይልቅ ለባልንጀራዬ» የሚለው መጽሐፍ ቅዱሳዊ አሳብ ሊኖረን ይገባል እንጂ ሁልጊዜ ነፍስ እንዳላወቀ ሕፃን ልጅ ሁሉንም ነገር ለእኔ ለእኔ እያልን የራሳችንን ጥቅም ብቻ ማሳደድ የለብንም። ይህ እግዚአብሔርን ያሳዝነዋልና» ለሚለው ትምህርታቸው ይህንን ምሳሌ ተናገሩ።

«ታሪኩ የተፈጸመው አዋሳ ነው። እናትና ልጅ አብረው ተንበርክከው ቤታቸው እየጸለዩ ሳለ ልጁ የሚጸልየው ጸሎት እናቱን አስገረማቸውና የራሳቸውን ጸሎት መጸለይ አቁመው እንደተንበረከኩ የልጃቸውን መስማት ጀመሩ። እየደጋገመ በተመስጦ ሆኖ ልጃቸው እንዲህ እያለ ይጸልያል። «ጌታ ሆይ፣ እለምንሃለሁ፤ የኢትዮጵያ ዋና ከተማ አዋሳ ይሁን!» መጨረሻ ላይ ጸሎታቸውን ሲጨርሱ እናት ስለ ገረማቸው ጠየቁት። «የኢትዮጵያ ዋና ከተማ አዋሳ ይሁን እያልክ የጸለይከው ለምንድን ነው? አዲስ አበባ እንደሆነ አላወቅክም ወይ?» ቢሉት፣ «ትናንትና የ ስድስተኛ ክፍል ሚኒስትሪ ፈተና ላይ የኢትዮጵያ ዋና ከተማ ማን ነው ተብዬ ተጠይቄ አዋሳ ነው ብዬ ስለመለስኩ ራይት እንዳገኝ ነው» አላቸው።

«እያንዳንዱ ለራሱ የሚጠቅመውን አይመልከት።» (ፊልጵ. 2:4)።

ወገኖቹ፣ ሁልጊዜ የራሳችንን ብቻ አንመልከት። የራሳችንን ጥቅም ብቻ ከፈለግን በእውነት ላይ እንስታለን። በቀሪው ዘመናችን ከእኛ ይልቅ የሌሎችን ጥቅም እንድናስቀድም አምላክ ይርዳን። አሜን!

የራብ አድማ

ለባኪው በቤተ ክርስቲያን ለተሰበሰቡ ሰዎች ሁሉ ስለ ጾም ጸሎት ሲያስተምሩ «በእግዚአብሔር ፊት መጾምና መጸለይ የተገባ ነው። ይህ የሚሰማልን ግን ከቂምና ከቁርሾ ርቀን በልብ ንጽሕናና በቅንነት ሲሆን ነው። በተቃራኒው ግን ወደ ጌታ ብንቀርብ ጾም ሳይሆን የራብ አድማ ነው።» ለሚለው ትምህርታቸው የሚከተለውን ምሳሌ ተጠቀሙ።

በአንድ ቤተ ክርስቲያን ውስጥ የሚገኙ የጸሎት አገልጋዮች እግዚአብሔር ቤተ ክርስቲያናችንን እንዲያሳድግ፣ አገራችንን እንዲባርክ፣ በሽታን ከምድራችን ላይ እንዲያጠፋልን፣ ለአንድ ሳምንት የጾም ጸሎት ቀን ይኑረን ብለው ጾም ጸሎት አደረጉ። በሳምንቱ መጨረሻ ላይ በኅብረት በፕሮግራማችን ፍጻሜ ላይ ማዕድ አብረን እንቁረስ በማለት ሁሉም በአንድ ላይ ምግብ ለመብላት ተሰበሰቡ። በዚህ ጊዜ ሁሉም ሁለት ሁለት ሆነው እየበሉ ሳለ ሁለት ወንድሞች ብቻ ከመካከላቸው አይበሉም። አስተናጋጃቸውም «ምን ነው ተጸልዮአል እኮ ለምን አትበሉም?» ቢላቸው እንዲህ አሉት። እኛ እኮ አብረን አንበላም፣ ምክንያቱም ከተኮራረፍንና ከተጣላን ሁለት ወር አልፍናል።» ብለው መለሱለት።

«እኔ የመረጥሁት ጾም ይህ ነው. . .?» (ኢሳ. 58:5)።

ቅዱሳን፣ እርስ በርሳችን ይቅር ሳንባባል በጥልና በኩርፊያ ወደ ጻድቁ አምላክ ፊት በጾም በጸሎት መቅረብ የባሰ ፍርድ ያመጣልና እርስ በርሳችን ይቅር ተባብለንና ተቀባብለን ከእግዚአብሔር ጋር እንድንኖር ፈጣሪ ይርዳን። አሜን!

ጌታ ሆይ፥ ቤታችን እንዳይጠፋህ!

ሰባኪው «እግዚአብሔር በስሙ ታምነው የሚለምኑትን ሰዎች ጸሎት ይሰማል እንጂ በቤቱ ውስጥ ብዙ ዘመን ማስቆጠራቸውን፣ ብዙ ጊዜ ጾም ጸሎት መያዛቸውን፣ አስራትና መባ መክፈላቸውንና መጽሐፍ ቅዱስ ትምህርት ቤት ገብተው ተምረው መመረቃቸውን እንደ ዋና ነገር አድርጎ አይመለከትም። እርሱ ጸሎትን ለመመለስ የሚመለከተው ዋና ነገር እምነትን ነው። ከልባቸው በእርሱ ላይ ታምነው የሚጸልዩትን ሰዎች ጸሎት በእውነት ይሰማል» ለሚለው ስብከታቸው የሚከተለውን ምሳሌ ተጠቀሙ።

አንድ አገር ውስጥ ያሉ ሚስቶናውያን ባልና ሚስት አንዲት ምስኪን ሴት ያገኙና «ክርስቶስ ከዘላለም ሞት ያድናል።» ብለው ስለ ጌታ ኢየሱስ ክርስቶስ አዳኝነት ይመስክሩላታል። እርሷም ይህንን አምና በእውነት ሕይወቷን ለጌታ ትሰጣለች። ይህ በእንዲህ እንዳለ ከላምንት በኋላ የምትወደው አንድ ልጅ በጠና ይታመማል። ወደ ሚሲዮናውያኖቹ ትሄድና ባለፈው ስትነግሩኝ ኢየሱስ ያድናል ብላችሁኝ ነበር፤ እኔም አምኜአለሁ፤ ያድናልና ልጄን ሳይሞት ጌታ እንዲያድነው ጸልዩልኝ» ትላለች። እነርሱም «ጌታ የሚያየው እምነትሽን እንጂ አዲስነትሽን አይደለምና አንቺው ጸልዩ ይሰማሻል» ይሏታል። እርሷም «እኔ አዲስ አማኝ ነኝ ጸሎት አልችልም» ትላለች። እነርሱም «አንቺ ጸልዩ ይሰማሻል» ይሏታል። እርሷም «አዲስ አማኝ ስለሆንኩ ጸሎት አልችልም» ትላለች። እነርሱም «ጌታ የሚያየው እምነትሽን እንጂ አዲስነትሽን አይደለምና ጸልዩ» ይሏታል። በዚህ ጊዜ እጅን አንሥታ ዓይኗን ጨፍና ከእነርሱ ጋር እንዲህ በማለት አብራ ጸለየች፤ «ጌታ ሆይ፥ አንተ አዳኝ እንደሆንክ አምናለሁና ልጄን ፈውስልኝ! ቤታችንም እንዳይጠፋህ ልንገርህ ከዚህ ካለንበት በስተቀኝ በኩል ባለው መንገድ ቀጥታ ትሄድና ወደ ግራ ትታጠፋለህ፤ ታጥፈህም የምታገኘውን የእንጨት በር አልፈህ ገርብብ ያለውን የቤታችንን በር ቀስ ብለህ ልጄን ሳታስደነግጥ ገብተህ ፈውስልኝ፤ አሜን።» ብላ ጨርሳ ወደ ቤቷ ስትሄድ ልጅ ሮጦ እማዩ ብሎ ተቀበላት።

«ኢየሱስም እምነታቸውን አይቶ ሽባውን፡- አንተ ልጅ፥ ኃጢአትህ ተሰረየችህ አለው።» (ማር. 2፡15)

አዎን ጌታ እምነትን ያያል። ወገኖቹ ሆይ፥ ጌታ ሲያየው የሚያስደስተውን እምነት አምላክ ይስጠን። አሜን!